

BA (Hons.) & (Sub.) PART –II, Paper- III

डॉ० गौतम कुमार

अतिथि शिक्षक

राजनीति विज्ञान विभाग

आचार्य नरेन्द्र देव महाविद्यालय, शाहपुर पटोरी, समस्तीपुर

भारत में राजनीतिक दल (राष्ट्रीय दल)

राजनीतिक दल – राजनीतिक दल नागरिकों का ऐसा संगठित समूह है, जो सामान्य सिद्धांतों पर एकमत होते हैं तथा चुनावों के माध्यम से सत्ता प्राप्त कर अपनी नीतियों और सिद्धांतों को क्रियान्वित करते हैं।

राजनीतिक दलों के कार्य – राजनीतिक दलों के महत्वपूर्ण कार्य निम्नलिखित हैं :-

1. राजनीतिक प्रक्रिया का एकीकरण, सरलीकरण तथा स्थिरीकरण करना।
2. सरकार का निर्माण करना।
3. सरकार के विभिन्न अंगों कार्यपालिका और व्यवस्थापिका के बीच सामंजस्य स्थापित करना।
4. विपक्षी दल के रूप में सरकार पर अंकुश रखना।
5. जनता को राजनीतिक शिक्षा प्रदान करना।
6. जनता की मॉर्गों को सरकार तक पहुँचाना।
7. जनता का सामाजिक व राजनीतिक उत्थान करना।

भारत में संसदीय शासन प्रणाली को अपनाया गया है। संसदीय शासन प्रणाली में राजनीतिक दलों की महत्वपूर्ण भूमिका होती है। वर्ष 1989 में व्यवस्था की गई कि जन प्रतिनिधित्व अधिनियम की धारा – 29 के अनुसार सभी राजनीतिक दलों के लिए संविधान के प्रति और समाजवाद, धर्मनिरपेक्षता तथा लोकतंत्र के प्रति निष्ठा घोषित करना जरूरी है। जिसके कारण अब राजनीतिक दल वैधानिक व्यवस्था का अंग बन गया है। सभी राजनीतिक

दलों को चुनाव आयोग से पंजीकृत होना आवश्यक है। चुनाव आयोग द्वारा राजनीतिक दलों की तीन श्रेणियाँ बनायी गयी है, जो निम्न प्रकार है :-

1. राष्ट्रीय दल
2. क्षेत्रीय दल अथवा राज्य स्तरीय दल
3. अमान्यता प्राप्त पंजीकृत दल

राष्ट्रीय दल (National Party)

भारत में बहुदलीय प्रणाली प्रचलित है। राष्ट्रीय दल के रूप में मान्यता प्राप्त करने के लिए किसी भी दल को निम्नलिखित अर्हताएँ को पूरा करना आवश्यक है :-

1. यदि वह लोकसभा अथवा विधानसभा के आम चुनावों में चार अथवा अधिक राज्यों में प्रयुक्त वैध मतों का 6 प्रतिशत मत प्राप्त करता है तथा इसके साथ वह किसी राज्य अथवा राज्यों से लोकसभा में कम-से-कम 4 सीट प्राप्त करता है।
2. आम चुनावों में लोकसभा के कुल सदस्य संख्या के कम-से-कम दो प्रतिशत स्थान प्राप्त कर ले, बर्सेते कि लोकसभा में कम-से-कम तीन राज्यों से स्थान प्राप्त किया हो।
3. दल को कम-से-कम चार राज्यों में राज्य दल की मान्यता प्राप्त हो।

भारतीय राष्ट्रीय कांग्रेस – भारतीय राष्ट्रीय कांग्रेस की स्थापना सन् 1885 में हुई। इसके संस्थापक महासचिव ए.ओ.ह्यूम थे तथा इसके प्रथम अध्यक्ष व्योमेश चन्द्र बनर्जी थे। शुरुआती के दिनों में कांग्रेस का दृष्टिकोण एक कुलीन वर्ग की संस्था था। वर्ष 1907 में कांग्रेस सूरत अधिवेशन में गरम दल एवं नरम दल में विभाजित हो गई। गरम दल का नेतृत्व बाल गंगाधर तिलक, लाला लाजपत राय एवं विपिन चन्द्रपाल कर रहे थे। नरम दल का नेतृत्व गोपाल कृष्ण गोखले, फिरोजशाह मेहता एवं दादाभाई नौरोजी कर रहे थे। वर्ष 1915 में महात्मा गाँधी के भारत आगमन से बहुत बड़ा बदलाव आया। इसके बाद कांग्रेस ने एक जन आन्दोलन का रूप ले लिया। गाँधीजी के मार्गदर्शन में कांग्रेस कुलीन वर्गीय संस्था से बदलकर एक जनसमुदाय संस्था बन गई। 1969 में कांग्रेस दो दलों क्रमशः सत्ता कांग्रेस तथा संगठन कांग्रेस के रूप में विभक्त हो गई। वर्ष 2014 में कांग्रेस

ने "आपकी आवाज हमारा संकल्प" शीर्षक से घोषणा पत्र जारी किया। भारतीय राष्ट्रीय कांग्रेस से सम्बद्ध संगठन युवक कांग्रेस, महिला कांग्रेस तथा कांग्रेस सेवा दल है। मजदूर आन्दोलन के क्षेत्र में सहयोगी संगठन इण्टक है। इस पार्टी को समाजवादी एवं उदारवादी दृष्टिकोण के लिए भी जाना जाता है।

भारतीय जनता पार्टी – भारतीय जनता पार्टी देश के दो सबसे बड़े राजनीतिक दलों में से एक है। भारतीय जनता पार्टी की विचारधारा राष्ट्रीय स्वयंसेवक संघ से प्रेरित है। आरएसएस एक हिन्दूवादी विचारधारा का संगठन है। 21 अक्टूबर 1951 को डॉ० श्यामा प्रसाद मुखर्जी ने जनसंघ की स्थापना की। 5 अप्रैल 1980 को भारतीय जनता पार्टी की स्थापना की गई। रामजन्म भूमि आन्दोलन से लेकर सुशासन के लिए समान नागरिक संहिता, बुद्धिमानी से राष्ट्रवादी महत्व के मुद्दों पर बात करती है। "एकात्मक मानववाद" भाजपा की कथित विचारधारा है। भाजपा सामाजिक रूढ़िवादिता की एक मजबूत समर्थक है और राष्ट्रवादी सिद्धांतों के आधार पर विदेश नीति का पालन करने पर विश्वास करती है। भाजपा नव-उदार आर्थिक नीति पर अपना ध्यान केन्द्रित किया है। इसका चुनाव चिन्ह कमल है।

भारतीय कम्युनिस्ट पार्टी (भाकपा/सीपीआई) – भारतीय कम्युनिस्ट पार्टी एक साम्यवादी दल है। इसकी स्थापना 26 दिसम्बर 1926 को कानपुर में एम.एन.राय ने की थी। वर्ष 1928 में कम्युनिस्ट इन्टरनेशनल ने ही भारत में कम्युनिस्ट पार्टी की कार्यप्रणाली निश्चित की। चुनाव आयोग द्वारा इसे राष्ट्रीय दल के रूप में मान्यता प्राप्त है। इस दल की युवा शाखा "आल इण्डिया यूथ फेडरेशन" है तथा विधार्थी संगठन "ऑल इण्डिया स्टूडेंट फेडरेशन" है। भूमि सुधार और व्यापार संघ आन्दोलन भारतीय कम्युनिस्ट पार्टी की राजनीतिक विचारधारा को खुलकर दर्शाती है।

बहुजन समाजवादी पार्टी (बसपा) – बहुजन समाजवादी पार्टी की स्थापना कांशीराम ने 14 अप्रैल 1984 को की थी। इस पार्टी का चुनाव चिन्ह हाथी है। कांशीराम के अनुसार, "हमारा उद्देश्य सार्वजनिक जीवन के सभी क्षेत्रों में उच्च जातियों के प्रभुत्व को समाप्त करना और दलितों की संख्या के अनुपात में सत्ता की भागीदारी दिलाना है। वर्तमान समय में पार्टी की सर्वोच्च नेता मायावती है। चुनावी अभियान में मायावती ने "सर्व समाज" का

नारा लगाया और विविध जातियों के बीच जाति जोड़ो अभियान और भाईचारा अभियान चलाने की बात की। बसपा का मुख्य आधार क्षेत्र उत्तरप्रदेश है और पार्टी ने उत्तरप्रदेश में कई बार अन्य पार्टियों के समर्थन में सरकार बनाई है।

राष्ट्रवादी कांग्रेस पार्टी (राकांपा) – राष्ट्रवादी कांग्रेस पार्टी मुख्य रूप से महाराष्ट्र आधारित एक राजनैतिक पार्टी हैं। इसका गठन 25 मई, 1999 को शरद पवार, पी.ए.संगमा और तारिक अनवर ने किया था। इस पार्टी का चुनाव चिन्ह एक नीले रंग की रेखीय घड़ी है जिसमें नीचे दो पाए तथा ऊपर अलार्म बटन है।

भारतीय कम्युनिस्ट पार्टी (माक्सवादी) – भारतीय कम्युनिस्ट पार्टी (माक्सवादी) भारत का एक साम्यवादी दल है। इस दल की स्थापना वर्ष 1964 में हुई थी। यह दल लोक लहर का प्रकाशन करता है।